



Tonga

LAO KI HE MALU'I

VAHE 07.06

Tohi Lao Fakatonutonu 2016



LAO KI HE MALU'I

Fokotu'utu'u 'o e Ngaahi Kupu

Kupu

1	Hingoa nounou.....	5
2	'Uhinga'i lea	5
3	Ngofua ke Malu'i.....	5
4	'Ikai tali ke malu'i.....	6
4A	Malu'i ki tu'a hili hono fakahala'ia'i	7
4B	Malu'i ki tu'a kae tatali ke tangi	8
5	Ngaahi fiema'u 'i hono tali ke malu'i	8
6	Ngaahi tu'unga malu'i 'e ala hilifaki pe liliu.....	9
7	Fakamala 'o e tu'utu'uni	9
8	Hia 'i he hola 'a e tokotaha 'oku faka'atā malu'i.....	9
9	Ngofua ke puke 'i he hola pe maumau'i e ngaahi tu'unga malu'i	10
10	Kau fai malu'i.....	10
11	Ngaahi Sipinga.....	11

TEPILE

		12
TOHI FAKAMO'ONI MALU'I 'A E FAKAMAAU'ANGA		12
TOHI FAKAMO'ONI MALU'I 'A E 'OFISA POLISI		13



LAO KI HE MALU'I

KO E LAO KE NE PULE'I HONO TALI KE MALU'I¹

Kamata'anga [13 'o Novema, 1990]

1 Hingoa nounou

'E ui 'a e Lao'ni ko e Lao ki he Malu'i.

2 'Uhinga'i lea

'I he Lao ni, tukukehe 'o ka tu'utu'uni 'e hono ngaahi kupu —

“**mo'ua**” 'oku kau ai ha tu'utu'uni ke halaia, ko ha tu'utu'uni 'oku tonuhia ha taha tu'unga 'i he'ene vale pea mo e mo'ua 'i ha hia 'a ia 'oku tu'utu'uni ai ke malu'i' angalelei pe faka'atā 'aupito pe faka'atā 'i ha ngaahi tu'unga pau 'a e tokotaha fai hia.

“**Fakamaau'anga**” 'oku kau ai ha Fakamaau Lahi pe ko ha Fakamaau Polisi.

“**ofisa polisi**” 'oku 'uhinga ki ha 'ofisa polisi 'i he tu'unga satini pe ma'olunga ai, pe ko e 'ofisa polisi 'oku ne tokanga'i 'a e 'apitanga polisi pea, ki he taumu'a 'o e tali 'o ha malu'i, kapau 'oku 'ikai ke 'atā ha 'ofisa polisi pehe, 'oku kau ai ha Fakafofonga 'o e Fakamaau Totonu kuo fakanofa 'i he kupu 94A 'o e Lao ki he Fakamaau'anga Polisi;²

“**ha'u ke tauhi fakalao**” 'oku 'uhinga 'eni felave'i mo ha taha 'oku faka'atā malu'i, ke ne ha'u ki he fakamaau'anga pe ki ha 'ofisa polisi ke tauhi fakalao ia 'o (fakatatau ki he tu'utu'uni ki hono tali ke malu'i) 'i he taimi mo e feitu'u 'oku lolotonga tu'utu'uni kiate ia ke fai pehē.

3 Ngofua ke Malu'i

(1) Fakatatau ki he ngaahi tu'utu'uni 'o e Lao ni, ko e taha kotoa pe —

- (i) 'oku faka'ilo ki he pe faka'ilo 'i ha hia; pe
- (ii) kuo mo'ua 'i ha hia pea —
 - (a) kuo tangi ko e 'uhi ko e mo'ua pe tautea; pe
 - (b) na'e toloi 'ene hopo koe'uhi ke ma'u ha ngaahi fakamatala kehe kimu'a pea hilifaki hono tautea;

kuopau ke faka'atā malu'i ia kae'oua kuo a'u ki he 'aho kuo tu'utu'uni ke toe ha'u ai ke tauhi fakalao.³

- (2) Ko ha taha 'oku faka'ilo ki he fakapō pe talisone 'e toki tali pe ke malu'i 'e he Fakamaau'anga Lahi pe Fakamaau'anga Tangi.

4 'Ikai tali ke malu'i

- (1) Ko ha taha 'oku puke pe faka'ilo 'i ha hia 'oku ala tautea nofo pōpula 'e tali ke malu'i tukukehe 'o ka fiemalie 'a e Fakamaau'anga pe ha 'ofisa polisi (koe'uhi ko ha taha kuo puke) —
 - (i) 'oku 'i ai ha ngaahi 'uhinga fe'unga 'e fai ki ai ha tui, 'o kapau 'e faka'atā malu'i (pe fakatatau ki he ngaahi tu'unga pe 'ikai) —
 - (a) 'e 'ikai te ne ha'u ke tauhi fakalao;
 - (b) te ne fai ha hia lolotonga hono malu'i; pe
 - (c) 'e kaunoa 'i he kau fakamo'oni pe fakafaingata'a'ia'i 'a e fakamaau totonu, pe 'oku fekau'aki tonu mo ia pe ha taha kehe;
 - (ii) 'oku totonu ke tauhi fakalao ia koe'uhi ko hono malu'i ia mo e ngaahi me'a 'oku kaunga lelei ki ai;
 - (iii) na'e toloi 'a e hopo ke fai ha 'eke 'a ia 'e 'ikai lava ia kae'oua 'oku tauhi fakalao 'a e faka'iloa;
 - (iv) 'oku lolotonga tauhi fakalao ia koe'uhi ko hano tautea 'e ha Fakamaau'anga; pe
 - (v) kuo faka'atā malu'i ia 'i he hopo lolotonga pea kuo puke ia fakatatau mo e Kupu 9 'o e Lao ni.
- (2) 'I hono fakahoko 'o e ngaahi tu'utu'uni 'oku fiema'u 'e he kupu si'i (1), kuopau ke tokanga 'a e Fakamaau'anga pe 'ofisa polisi ki he ngaahi me'a kotoa 'oku 'i ai 'ene kau totonu ki ai, 'o tautautefito ki he —
 - (a) natula pe mamafa 'o e hia (mo e founa 'e ala ngaue'aki ki he faka'iloa koe'uhi ko ia);
 - (b) ko e 'ulungaanga, ngaahi me'a na'e hoko 'i mu'a, kainga mo e ngaahi felave'i fakafonua pe fakakolo 'o e faka'iloa;
 - (c) ko e lekooti 'o e faka'iloa felave'i mo hono fakakakato 'o e ngaahi tu'utu'uni 'i hono tali ke malu'i 'i ha ngaahi faka'atā malu'i kimu'a atu;
 - (d) ko e falala'anga 'o e fakamo'oni na'a ne fai 'a e hia.

- (3) Ko ha taha 'oku puke pe faka'ilo 'i ha fa'ahinga hia pe 'oku 'ikai ala tautea nofo popula kuopau ke tali ke malu'i tukukehe 'o ka fiemalie 'a e fakamaau'anga, pe 'ofisa polisi (koe'uhi ko ha taha 'oku puke) —
- (i) na'e 'osi tali ke malu'i kimu'a pea na'e 'ikai ke ha'u ia ke tauhi fakalao 'i he taimi na'e tu'utu'uni, pea kapau 'e faka'atā malu'i (pe fakatatau ki he ngaahi tu'unga pe 'ikai) 'e ngalingali 'e 'ikai te ne ha'u ia ke tauhi fakalao.
 - (ii) ke tauhi fakalao ia koe'uhi ko hono malu'i ia mo e ngaahi me'a 'oku kaunga lelei ki ai;
 - (iii) 'oku lolotonga tauhi fakalao ia koe'uhi ko hano tautea 'e ha fakamaau'anga.

4A Malu'i ki tu'a hili hono fakahala'ia⁴

- (1) Ko ha tokotaha 'a ia kuo halaia 'i ha hia 'oku ala tautea nofo popula pea kuo toloi 'ene hopo koe'uhi ke 'omai ha fakamatala fakalahi kimu'a pea hilifaki hono tautea kuopau ke 'oatu kiate ia 'a e malu'i kapau 'oku fiemalie 'a e fakamaau'anga —
- (a) 'oku ngalingali 'e 'ikai tautea nofo popula ia; pe
 - (b) 'e 'ikai malava ke mau 'a e fakamatala fakalahi kapau 'oku lolotonga tauhi fakalao ia; pea
 - (c) 'oku 'i ai ha ngaahi 'uhinga lelei ke ne tui ai, kapau 'e malu'i ki tu'a ('o tatau ai pē pe 'oku i ai ha ngaahi tu'unga te ne fai pau ki ai pe 'ikai) te ne ha'u ke tauhi fakalao ia 'o ikai te ne fai ha hia lolotonga hono malu'i.
- (2) Kuopau 'e 'ikai 'oatu 'e he Fakamaau'anga ha malu'i fakatatau ki he kupu si'i (1) kapau —
- (a) 'oku lolotonga tauhi fakalao 'a e tokotaha ko ia 'i hano tautea 'e ha Fakamaau'anga;
 - (b) kuo puke 'a e tokotaha ko ia fekau'aki mo e hia 'i he kupu 9; pe
 - (c) 'oku lelelange ke tauhi fakalao 'a e tokotaha ko ia ma'a 'ene malu pe lelei pe 'a'ana.
- (3) 'I he fakahoko 'e he Fakamaau'anga 'a e tu'utu'uni 'oku fiema'u 'e he kupu si'i (1), kuo pau ke ne fakakaukau 'i 'a e ngaahi me'a kotoa pe 'oku fekau'aki mo ia kae tautefito ki he —
- (a) natula 'o e hia mo e tautea 'e ala hilifaki ki ai;
 - (b) 'ulungaanga, ngaahi angafai kimu'a, anga 'o e feohi mo e ngaue fakataha mo e kakai kehe 'a e tokotaha ko ia; mo e
 - (c) lekooti 'o 'ene ha'u ke tauhi fakalao ia 'i he hopo mo ha me'a kehe pe na'e hoko.

4B Malu'i ki tu'a kae tatali ke tangi⁵

- (1) Ko ha tokotaha 'a ia kuo halaia pea tautea nofo popula ki ha hia pea kuo ne tangi pe kole ha ngofua ke tangi koe'uhi ko e fakahalaia pe tautea ko ia kuopau ke 'oatu kiate ia 'a e malu'i kapau 'oku fiemalie 'a e Fakamaau'anga 'oku —
- (a) i ai ha 'amanaki lelei 'e tali 'a e tangi ko ia; pe
- (b) ngalingali 'e 'ikai fakamaau'i 'a e tangi kae'oua kuo fakahoko 'a e kotoa pe ha kongalaahi 'o e tautea; pea
- (c) 'i ai ha ngaahi 'uhinga lelei ke ne tui ai, kapau 'e malu'i ki tu'a ('o tatau ai pē pe 'oku 'i ai ha ngaahi tu'unga te ne fai pau ki ai pe 'ikai) te ne ha'u ke tauhi fakalao ia 'o 'ikai te ne fai ha hia lolotonga hono malu'i.
- (2) 'I he fakahoko 'e he Fakamaau'anga 'a e tu'utu'uni 'oku fiema'u 'e he kupu si'i (1), kuopau ke ne fakakaukau'i 'a e ngaahi me'a kotoa pe 'oku fekau'aki mo ia kae tautefito ki he —
- (a) natula 'o e hia mo e lahi 'o e tautea;
- (b) ngaahi tu'unga 'o e tangi;
- (c) 'ulungaanga, ngaahi angafai kimu'a, anga 'o e feohi mo e ngaue fakataha mo e kakai kehe 'a e tokotaha ko ia; mo e
- (d) lekooti 'o 'ene ha'u ke tauhi ia 'i he hopo mo e ngaahi me'a kehe pe na'e hoko

5 Ngaahi fiema'u 'i hono tali ke malu'i⁶

Ko ha taha 'oku tali ke malu'i —

- (i) kuopau ke ha'u ke tauhi fakalao;
- (ii) 'e ala fiema'u, kimu'a pea faka'atā 'i he malu'i —
- (a) ke ne 'oatu 'e ia pe ko ha taha kehe ma'ana ha malu'i; pea/pe
- (b) ke ne 'ai ha taha pe ni'ihi ke ne fai 'a e malu'i, ke fakapapau'i 'aki 'a 'ene ha'u ke tauhi fakalao;
- (iii) 'e ala fiema'u 'e he Fakamaau'anga pe 'ofisa polisi 'i ha taimi, pe ke talangofua ki he ngaahi tu'utu'uni ko ia 'oku hā ki he Fakamaau'anga 'e 'aonga ke fakapapau'i —
- (a) 'oku 'ne ha'u ke tauhi fakalao;
- (b) 'oku 'ikai te ne fai ha hia lolotonga hono malu'i;
- (c) 'oku 'ikai te ne kaunoa 'i he kau fakamo'oni pe fakafai-ngata'a'ia'i 'a e fakamaau totonu pe 'oku fekau'aki mo ia pe ko ha taha kehe;
- (d) 'oku 'ne fakafaingamalie'i 'e ia ia koe'uhi ko ha ngaahi 'eke pe ha fakamatala 'e fai ke tokoni ki he Fakamaau'anga 'i he'ene ngaue kiate ia fekau'aki mo e hia.

- (iv) 'e ala fai ki ai ha tu'utu'uni ke 'oua na'a mavahe mei Tonga kae fakatatali ki he'ene hopo pea ke 'ave 'ene passipooti mo 'ene ngaahi tohi folau ke fakapapau'i 'oku talangoufa ki he tu'utu'uni ko ia.

6 Ngaahi tu'unga malu'i 'e ala hilifaki pe liliu

- (1) 'O ka tali 'e ha Fakamaau'anga pe ha 'ofisa polisi ke malu'i, ko ha Fakamaau'anga pe ko ha Fakamaau'anga ma'olunga ange 'i ha tangi, 'e malava 'i ha kole 'e fai —
- (a) ma'ae tokotaha na'e tali ke malu'i; pe
- (b) 'e he talatalaaki pe ha 'ofisa polisi;
- ke ne liliu 'a e ngaahi tu'unga malu'i pe hilifaki atu ha ngaahi tu'unga felave'i mo e malu'i kuo tali ta'e ha tu'unga.⁷
- (2) Ka 'ikai tali 'e ha 'ofisa polisi ha malu'i ko e tokotaha ko ia 'oku puke kuopau ke 'omai ia ki ha Fakamaau'anga 'i he faingamalie vave taha pea 'i he loto'i houa 'e 24 hili hono 'ikai tali ko ia.

7 Fakamala 'o e tu'utu'uni

- (1) Kapau —
- (a) 'e tali pe ta'e tali 'e ha Fakamaau'anga pe ha 'ofisa polisi ke malu'i; pe
- (b) 'e hilifaki pe liliu 'e he Fakamaau'anga pe ha 'ofisa polisi ha tu'unga pe 'o e malu'i;
- kuopau ke hiki 'e he Fakamaau'anga, pe 'ofisa polisi ha fakamatala 'o e Tu'utu'uni mo e ngaahi 'uhinga ki ai. Kuopau ke 'oatu ha tatau 'o e fakamatala ki he taha na'e makatu'unga ai 'a e tu'utu'uni 'i he faingamalie vave taha hili hono fakahoko. Kae'oua 'e laka hake he houa 'e 24 hili hono fakahoko.
- (2) Kapau 'e 'ikai tali 'e ha Fakamaau'anga Polisi ke malu'i ha taha kuopau ke fakahā 'e he fakamaau'anga kiate ia 'e ala lava ke ne tohi kole ki he Fakamaau'anga Lahi ke malu'i ia.

8 Hia 'i he hola 'a e tokotaha 'oku faka'atā malu'i

- (1) Kapau 'e 'ikai ha 'uhinga fakapotopoto ki he 'ikai ha'u ke tauhi fakalao, ha taha kuo faka'atā malu'i kuopau ke ne halaia 'i ha hia pea kuopau ke ala mo'ua ia ki ha tautea pa'anga 'o 'ikai laka hake 'i he \$1000 pe nofo popula 'i he ta'u 'e 1 pe fakatou'osi.
- (2) Kuopau ki he faka'iloa ke ne fakamo'oni'i na'e 'i ai ha'ane 'uhinga fakapotopoto ki he 'ikai ke ne ha'u ke tauhi fakalao.

9 Ngofua ke puke 'i he hola pe maumau'i e ngaahi tu'unga malu'i

- (1) Kapau kuo faka'atā malu'i ha taha —
- 'oku 'ikai ke ha'u ke tauhi fakalao; pe
 - 'oku 'ikai hā 'i he Fakamaau'anga ta'e ma'u ha fakangofua mei he fakamaau'anga 'i ha fa'ahinga taimi pe hili 'a e taimi na'e ha'u ai ke tauhi fakalao;
- 'e ngofua ki he Fakamaau'anga ke 'oatu ha tohi puke ke puke 'aki ia.
- (2) Ko ha taha kuo faka'atā malu'i 'e lava ke puke ia ta'e 'i ai ha tohi puke —
- kapau 'oku 'i ai ha ngaahi 'uhinga fakapotopoto 'a e 'ofisa 'oku ne fai 'a e puke ke tui ai 'e ngalingali 'e 'ikai ha'u 'ae taha ko ia ke tauhi fakalao;
 - kapau 'oku 'i ai ha ngaahi 'uhinga fakapotopoto 'a e 'ofisa 'oku ne fai 'a e puke ke tui ai 'e ngalingali 'e maumau'i 'e he taha ko ia ha taha 'o e ngaahi tu'unga malu'i pe 'i ai ha ngaahi 'uhinga fakapotopoto 'oku mahalo'i ai ko e taha ko ia kuo ne maumau'i ha taha 'o e ngaahi tu'unga ko ia; pe
 - 'i ha hopo 'a ia ko e taha ko ia na'e faka'atā malu'i na'e malu'i 'aki ha malu'i 'e taha pe lahi ange, kapau 'e fakahā 'e ha taha 'o kinautolu 'oku nau fai 'a e malu'i ki ha 'ofisa polisi 'i ha tohi ko e taha ko ia 'oku ngalingali 'e 'ikai ha'u ke tauhi fakalao pea 'i he tu'unga ko ia 'oku faka'amu ai 'a e tokotaha 'oku ne fai 'a e malu'i ke 'ata'atā mei hono ngaahi fatongia malu'i.
- (3) (a) Ko ha taha 'oku puke fakatatau ki he kupu si'i (2) kuo pau ke 'omai ia 'i he faingamalie vave taha pea 'i he loto'i houa 'e 24 hili hono puke ki ha Fakamaau Polisi 'a ia te ne tu'utu'uni ke tauhi fakalao ia pe tali ke malu'i ia fakatatau ki he ngaahi tu'unga tatau pe kehe mei he ngaahi tu'unga na'e 'uluaki hilifaki.
- (b) Ki he ngaahi taumu'a 'o e kupu si'i'ni 'e 'ikai lau ki ai 'a e ngaahi 'aho malolo fakapule'anga pe ko ha 'aho Tokonaki pe Sapate 'i he houa 'e 24 mei hono puke ha taha.⁸

10 Kau fai malu'i

- (1) Ko e kupu ko 'eni 'oku fekau'aki ia kapau 'oku tali ke malu'i fakatatau ki hono 'omi ha malu'i pe kau malu'i hange ko e kupu 5(ii) 'o e Lao'ni.
- (2) 'I hono fakakaukau'i 'a e fe'unga 'o e taha te ne fai 'a e malu'i 'e fai 'a e tokanga (kau atu ai mo e ngaahi me'a kehe) ki —
- he ma'u'anga pa'anga 'a e taha te ne fai 'a e malu'i;
 - hono 'ulungaanga pe ko ha'ane mo'ua kimu'a; mo e
 - he'ene felave'i (hange ko e famili toto, pe nofo fakataha pe toe me'a kehe) mo e taha 'a ia te ne malu'i;

- (3) Kapau 'e tali 'e ha fakamaau'anga ke malu'i ha taha 'i ha tu'unga pehē ka 'oku 'ikai lava ke faka'atā ia koe'uhi 'oku 'ikai ha taha fe'unga ke ne fai 'a e malu'i, kuopau ke hanga 'e he fakamaau'anga 'o fokotu'u 'a e lahi 'o e pa'anga 'e mo'ua ki ai 'a e taha 'oku ne fai 'a e malu'i koe'uhi ke toki fakahoko'aki 'a e malu'i amuiange.
- (4) 'E lava pe ke fai 'a e malu'i ki ha taha 'o e fa'ahinga ko 'eni; ko ha 'ofisa polisi 'a ia 'oku 'i he tu'unga 'inisipekita pe ma'olunga ai pe tokanga'i ha 'apitanga polisi, fakamaau polisi, pe Fakamaau'anga Lahi.
- (5) Ka 'i ai ha taha 'oku feinga malu'i 'oku ne feinga ke fakahū atu 'ene malu'i ki ha taha 'o e fa'ahinga 'i he Kupu si'i (4) ka 'oku 'ikai tali 'e he taha ko ia 'ene malu'i koe'uhi 'oku 'ikai fiemalie, 'oku fe'unga, 'e lava ke kole 'a e taha te ne fai 'a e malu'i ki he fakamaau'anga na'a ne fokotu'u 'a e lahi 'o e pa'anga malu'i 'a ia na'e mo'ua ke tali 'ene malu'i, pea ka fiemalie 'a e fakamaau'anga 'oku fe'unga, kuopau ke tu'utu'uni ke tali 'ene malu'i.
- (6) Ka 'i ai ha malu'i fakatatau ki he kupu si'i (4) 'oku fai makehe mei he fakamaau'anga na'a ne fokotu'u 'a e lahi 'o e malu'i, kuopau ko e me'a tatau pe 'e hoko 'o hange pe na'e fakahū atu ki he fakamaau'anga ko ia.
- (7) Kapau 'oku 'ikai ha'u ke tauhi fakalao ha taha kuo faka'atā malu'i, 'e malava 'e he fakamaau'anga ke —
- (a) tu'utu'uni ke mole ki he Kalauni 'a e kotoa pe ha konga 'ene malu'i ma'a e Kalauni; pea/pe
- (b) tukukehe ka kuo fakahā 'a e 'uhinga ko ia 'i he loto'i vaha'a taimi 'e tu'utu'uni 'e he fakamaau'anga, ke tu'utu'uni ke mole ki he Kalauni 'a e kotoa pe konga 'o e malu'i kuo 'oatu 'e ha taha 'oku ne fai 'a e malu'i.
- (8) Ko e totongi 'o ha pa'anga ne tu'utu'uni ke totongi 'i he kupu si'i (7) 'e lava ke fakahoko ia hange pe ha tautea pa'anga pea hange pe ha tu'utu'uni ki ha tautea 'i ha hia.
- (9) 'E to e fakakaukau'i 'e ha fakamaau'anga 'a e tu'utu'uni kuo fai 'i he kupu si'i (7) kapau 'e fiemalie ki ha tohi kole na'e fai ma'a e faka'iloa pe taha 'oku ne fai 'a e malu'i na'e 'i ai pe 'a e 'uhinga fakapotopoto 'a e faka'iloa ki he 'ikai ke ne ha'u, ke tauhi fakalao.

11 Ngaahi Sipinga

- (1) Kapau kuo tali 'e he fakamaau'anga ke malu'i ha taha kuopau ke fai 'a e tohi malu'i 'i he Tohi Sipinga 1 'o e Tepile ki heni.
- (2) Kapau kuo tali 'e ha 'ofisa polisi ke malu'i ha taha kuopau ke fai 'a e tohi malu'i 'i he Tohi Sipinga 2 'o e Tepile ki heni.

TEPILE

TOHI SIPINGA 1

(Kupu 11 (1))

TOHI FAKAMO'ONI MALU'I 'A E FAKAMA'U'ANGA

Fika..... Fakama'au'anga, Vahe Fonua 'o.....
Koe'uhi na'e faka'ilo kiate au 'i he 'aho ni 'a.....
mei.....('a ia ko e faka'iloa) 'i he Fakama'au'anga ni koe'uhi
ko e me'a ko ia na'ane fai 'i he 'aho.....'o e mahina
..... 20..... 'i na'a'ne *

Pea ko 'eni 'oku fakamo'oni 'a e faka'iloa ke fai ki he ngaahi tu'utu'uni —

- + Te ne ha'u ki he Fakama'au'anga Polisi 'i 'i he.....am/pm
'i he 'aho 'o e mahina.....20.....ke hopo 'i he
faka'ilo ni; pe
+ ke ha'u ki he hopo 'i he Fakama'au'anga Lahi 'a ia 'e fai 'i..... ka fai
'ene hopo koe'uhi ko e faka'ilo 'a ia kuo fai.
* Te ne fai fakatatau ki he ngaahi tu'unga maheni 'oku ha 'i lalo.

Pea 'oku fakapapau heni 'e he faka'iloa mo e kau malu'i 'oku fakamo'oni hingoa 'i lalo ni
kapau te nau maumau'i 'a e ngaahi tu'utu'uni 'e kumi mei he'enua ngaahi koloa 'a e
pa'anga fe'unga mo e \$.....ko e mo'ua ia 'o e faka'iloa pea mo e kau
malu'i ko e taki \$.....takitaha kapau 'e 'ikai fai 'e he faka'iloa ki he
ngaahi me'a 'a ia 'oku tu'u 'i 'olunga

.....
.....
.....
.....

NGAAHI TU'UNGA MALU'I

Na'e fai 'iate au 'i he 'aho 'o e mahina 20.....

.....

+ Fakama'au Lahi/Fakama'au Polisi

- * Fakaha heni 'a e fakaikiiki 'o e faka'ilo
+ Tamate'i 'a ia 'oku 'ikai ngaue'aki

¹ FAKALAHĪ

¹ Lao fika 27 'o e 1990

Ngaahi Lao Fakatonutonu

Ngaahi Lao Fakatonutonu	Kamata'anga
Lao 14 of 1991	25 'o 'Okatopa 1991
Lao 16 of 2012	27 'o Novema 2012

² Fakahū 'e he Lao 16 'o e 2012

³ Fakatonutonu 'e he Lao 14 'o e 1991

⁴ Fakahū 'e he Lao 14 'o e 1991

⁵ Fakahū 'e he Lao 14 'o e 1991

⁶ Fakatonutonu 'e he Lao 16 'o e 2012

⁷ Fakatonutonu 'e he Lao 16 'o e 2012

⁸ Fakatonutonu 'o fakatatau ki he mafai fakalelei lao.

⁹ Fakatonutonu 'e he Lao 16 'o e 2012